



TƏRANƏ
ARIFQIZI

Mən şair olsaydım

Mən şair deyiləm, şair ruhlu yam,
Həyat nəğməsiyəm şeirlərimlə.
Mən şair olsaydım nələr yazardım,
Nələr yaradardım nəğmələrimlə.

Bəzən fikirlərim qalib yarıda,
Bəzən üsyan edib, tez kirmişəm.
Bu qəlb əridibdi buzu, qarı da,
Yanmağı yanandan sonra bilmişəm.

Mən şair olsaydım, uçan quşların
Nəğməsin dilimə nəğmə bilərdim.
Mənə uzaq olan yad baxışların
Həsərin özümə doğma bilərdim.

Mən şair olsaydım, sevən kəslərin
Sevgi günəşinə bir dan olardım.
Sevgini yox bilən tez həvəslərin
Həyat fəlsəfəsin başdan alardım.

Mən şair olsaydım, ağ yalanları
Qırmızı qələmlə qaralayardım.
Dünya mənim-deyən çox nadanları
Nizəli sözlərlə paralayardım.

Mən şair olsaydım, qanad açardım,
Könül bağlayardım o göy üzünə.
Tanrı mələyi tək göyə uçardım,
Baxardım, doymazdım bu yer üzünə.

Mən şair olsaydım, bütün dünyanı
Yazan qələmimə bağışlayardım.
Sonra qələmimlə bütün hər yanı
Sevgi butasıyla naxışlayardım.

TANRI PİYALƏSİ - İÇMİRSƏN, NƏDƏN?

Susuram, içimdə ətrin boy atıb,
Kül olub xatirən, ya da bayadıb,
Çəkdiyim ahlaram sevinc, vayadı,
Nədən üreyimdən keçmirsən, nədən?

Keçsən, yerləşlərin qana batacaq,
Bu qan vicdanını sənə satacaq,

Vicdanın susacaq, rahat yatacaq,
Qəlbimə kəfəni biçmirsən, nədən?

Deyirsən, həqiqi eşq axtarıram,
Həyatdan doymuşam, müşk axtarıram,
Neynirəm, boş yerə başmaq dağıdam,
Sən ki, köz-odumda biçmirsən, nədən?

Sevinc kuləkləri gec əsdi mənə,
Qayıdıb getməyə tələsdi yenə,
Bu təzə dil açan bir səsi sənə,
Eşidib rəsmini çəkmirsən, nədən?

Köksümə vurulan qamçılar gülür,
Adınla çəkilən sancılar gülür,
Göyden nur tökülür, damcılar gülür,
Tanrı piyaləsi - içmirsən, nədən?

Təranə, içində dağıldı dünya,
Səninçün həqiqət, nağıldı dünya?
Üç alma düşəndə bağırıdı dünya:
Gerçəklə nağılı seçmirsən, nədən?!!

DANIŞAR

Mənə, sus söyləmə, danışmaram mən,
Ağ yolda iz açan qələm danışar.
Qəlbimin sözüdür gözümdəki nəm,
Yanağa süzülən ələm danışar.

Uzaq illərimin yaxın dostusan,
Məni qədərini yaxın dostu san,
Nə bez gileyimdən, nə də, dost, usan,
Sazım nalə çəkər, telim danışar.

Özgələr onunda susar, danışmaz,
Sözünü ruhundan asar, danışmaz,
Səbrini bağrına basar, danışmaz,
Dil susar, gözümdə selim danışar.

Qoruyar yad sözəndə ürək sözünü,
Çalışar tox tuta hər vaxt özünü,
Göz yaşım söndürməz qəlbim közünü,
Yandıqca atəşdə külüm danışar.

Zaman, ey Təranə, yağı kimidir,
Həftələr can alan ağı kimidir,
Aylar ayağının bağı kimidir,
Gün- günə calanar, ilim danışar.

MƏNİ

Yanında durmuşam, xəyal kimi yəm,
Tut, saxla baxışla, gözümdə məni,
Ruhunda açılmış bir yol kimi yəm,
Gəlirəm, başışla, uzun də məni.!

Yuxumda az axtar, məni az ara,
Sənsiz cismim düşüb dərdə, azara,
Əlinlə qoy məni, qoşa məzara,
Suya çək yağışla, gözümdə məni.

Doğransam ruhumla dilim-dilim də,
Kimsəyə "sevdamsan"- deməz, dilim də,
Bir sənin adın var, vallah, dilimdə,
Sən sına sal daşla, dözümdə məni.

Deyirsən, gəlmə heç sən mənə sarı,
Sənsizlik ölümü gözümdə sarı,
Səninlə aramda duran hasarı
Gəl götür barışla, süz indi məni.

Baxsan, görərsən ki, viran, söz bağım,
Baxır gözlərimdən toran, göz bağım,
Yazmasam, qan olar yaram, söz bağım!
Sirr oldum bu yaşla, çöz, indi məni!

BU MƏHƏBBƏT GECDİ DAHA

Sən mənim şeirimizin sevgi dənizi,
Dalğanda üzümə, vallah, gəlim yox.
Hər sənə baxanda solur bənizim,
İçində qərq olub, batsam, qədim yox,

Batmaq istəyirəm dərinliklərə,
İnci, mirvarilər dolsun içimə,
Ya mən tələsmişəm, sən yubanmışam,
Sevgidə nə deyim, belə biçimə.

Hərdən gözlərimdən gəlib keçirsən,
Gecdi bu sevgimiz, gecdi deyirəm.
İllərdir dodağım həsrət içsə də,
Daha yubanmışıq, keçdi, deyirəm.

Həyatda heç nəyə vaxt qoymaq olmur,
Sevgi sevən üçün zamansız olur,
Hər sevən ürəkdə taxt qurmaq olmur,
Həqiqi sevgilər yalansız olur.

Sevgini çörəyim, suyum bilirəm,
Aclıqdan hər zaman tox oluram mən,
Sən mənim şeirimizin sevgi nağılı,
Hər gün bu nağılda yox oluram mən.

ŞAHBUZUN

Yazın əvvəlində çıxmışdım yola,
Mənə gəl-gəl dedi, özü Şahbuzun,
Yığdım kəklikotun, daddım yarpızın,
Lələyə bürünüb düzü Şahbuzun

Dolandım yolları dağ dərəsində,
Sular şaqqıldayır çay bərəsində,
Dağların ətri var bal-kərəsində,
Bizi qonaq etdi, yazı Şahbuzun

Güldü, gülüşüylə güllər açıldı,
Gəldi, gəlişüylə yollar açıldı,
Qonaq qarşıladi qollar açıldı,
Nə xoşdu ədası, nazı Şahbuzun.

Aşıqlar oynadı, sazla-söz dedi,
Dəyər gözəllərə, dəyər göz dedi,
Dağların sirrini indi çöz dedi,
Könlümü lal etdi sazı Şahbuzun!

Bişdi unnucadan dadlı kətəsi,
Çaşırı, bolusu dağda bitəsi,
Gözəllikdə var mı bundan ötəsi,
Səslənir, bax, xoş avazı Şahbuzun!

BU HƏYATA ƏL EYLƏ

Sən qismətim, tale payım, hardasan,
Yaşat məni, Yaradana qul elə!
Ömrüm - günüm, demə, sən də dardasan
Dardan qurtul, bu ömrümə gəl elə!

Keç qəlbimdən, yaraları sarı sən,
Hey çəkirsən yaralara sarı sən,
Urəyində bir künc ayır barı sən,
Bir çiçəyi öz bağında gül elə.

Həyat sınaq meydanıdı, biləsən,
Bütöv ömrü qurban vermə ilə sən,
Gözlərimə göz bəbəyi, giləsən,
Gözlərindən toru götür, tul elə.

Sevgisinə yanıq düşdü bu ürək,
Öz suyuna qanıq düşdü bu ürək,
Çox ünvana tanıq düşdü bu ürək,
Yol vermədi heç birinə, yol elə.

Bir ömrü də yarıtmadı bu baxtım,
Öz yarasın sarıtmadı bu baxtım,
Öz içimdə susqun qaldım, ya baxdım,
Səssiz qalan sözlərimi dil elə.

Sevinmişəm, yaş gələndə yaş üstə,
Meyvəsiz il sanki gəldi daş üstə,
Deyən yoxdu, gözün altda, qaş üstə,
Gözlə qaşın arasına dol elə.

Ay Təranə, yol verən yolda qalar,
Ömür zirvə, yorulan yalda qalar,
Tələsməyən sonunda dalda qalar,
Addım- addım bu yollarda qal elə

Ad günündü, sevin belə, gül belə,
İllər yandı, sevinmədi kül belə,
Bu təbrikə dedi neçə dil belə:
Daha vaxtdı, bu həyata əl elə.